

---

# Tarka-Sangraha of Annambhatta

---

## अन्नम्भट्टलिखित तर्कसंग्रह

---

### Document Information

Text title : Tarka-Samgraha of Annambhatta

File name : tarka2.itx

Category : major\_works

Location : doc\_z\_misc\_major\_works

Author : Annambhatta

Transliterated by : Sovarel Vlad vlad.sovarel at yahoo.com

Proofread by : Sovarel Vlad, Br. Chaitanya Vijay

Description-comments : Tarka-Samgraha with the Dipika of Annambhatta and (without Dipika 1980 version)

Latest update : January 15, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

March 24, 2024

*sanskritdocuments.org*

---

अन्नम्भट्टलिखित तर्कसंग्रह



निधाय हृदि विश्वेशं विधाय गुरुवन्दनम् ।

बालानां सुखबोधाय क्रियते तर्कसंग्रहः ॥

द्रव्यगुणकर्मसामान्यविशेषसमवायाऽभावाः

सप्तपदार्थाः ॥ १ ॥

तत्र द्रव्याणि

पृथिव्यप्तेजोवाय्वाकाशाकालदिगात्ममनांसि नवैव ॥ २ ॥

रूपरसगन्धस्पर्शसंख्यापरिमाणपृथक्त्वसंयोगविभाग-

परत्वापरत्वगुरुत्व-

द्रवत्व-स्नेह-शब्द-बुद्धि-सुख-दुःखेच्छा-द्वेष-प्रयत्न-

धर्माधर्म-संस्काराः चतुर्विंशतिर्गुणाः ॥ ३ ॥

उत्क्षेपणापक्षेपणाकुञ्चनप्रसारणगमनानि

पञ्च कर्माणि ॥ ४ ॥

परमपरं चेति द्विविधं सामान्यम् ॥ ५ ॥

नित्यद्रव्यवृत्तयो विशेषास्त्वनन्ता एव ॥ ६ ॥

समवायस्त्वेक एव ॥ ७ ॥

अभावश्चतुर्विधः प्रागभावः प्रध्वंसाभावः

अत्यन्ताभावः अन्योन्याभावश्चेति ॥ ८ ॥

तत्र गन्धवती पृथिवी ।

सा द्विविधानित्याऽनित्या च ।

नित्याः परमाणुरूपाः ।

अनित्याः कार्यरूपाः ।

पुनस्त्रिविधाः शरीरेन्द्रियविषयभेदात् ।

शरीरमस्मदादीनाम् ।  
इन्द्रियं गन्द्रग्राहकं घ्राणम् ।  
तच्च नासाग्रवर्ति ।  
विषयो मृत्पाषाणादिः ॥ ९ ॥  
शीतस्पर्शवत्यः आपः ।  
ता द्विविधाः नित्या अनित्याश्च ।  
नित्याः परमाणुरूपाः ।  
अनित्याः कार्यरूपाः ।  
पुनस्त्रिविधा शरीरेन्द्रियविषयभेदात् ।  
शरीरं वरुणलोके ।  
इन्द्रियं रसग्राहकं रसनं जिह्वाग्रवर्ति ।  
विषयः सरित्समुद्रादिः ॥ १० ॥  
उष्णस्पर्शवत्तेजः ।  
तच्च द्विविधं नित्यमनित्यं च ।  
नित्यं परमाणुरूपम् ।  
अनित्यं कार्यरूपम् ।  
पुनस्त्रिविधं शरीरेन्द्रियविषयभेदात् ।  
शरीरमादित्यलोके प्रसिद्धम् ।  
इन्द्रियं रूपग्राहकं चक्षुः कृष्णताराग्रवर्ति ।  
विषयश्चतुर्विधः भौमादिव्यौदर्याकरजभेदात् ।  
भौमं वह्न्यादिकम् ।  
अबिन्धनं दिव्यं विद्युदादि ।  
भुक्तस्य परिणामहेतुरौदर्यम् ।  
आकरजं सुवर्णादि ॥ ११ ॥  
रूपरहीतः स्पर्शवान्वायुः ।  
स द्विविधः नित्योऽनित्यश्च ।  
नित्यः परमाणुरूपः ।  
अनित्यः कार्यरूपः ।  
पुनस्त्रिविधः शरीरेन्द्रियविषयभेदात् ।  
शरीरं वायुलोके ।  
इन्द्रियं स्पर्शग्राहकं त्वक्सर्वशरीरवर्ति ।

विषयो वृक्षादिकम्पनहेतुः ॥ १२ ॥

शरीरान्तःसंचारी वयुः प्राणः ।

स च एकोऽप्युपाधिभेदात्प्राणापानादिसंज्ञां लभते ॥ १३ ॥

शब्दगुणकमाकाशम् ।

तच्चैकं विभु नित्यञ्च ॥ १४ ॥

अतीतादिव्यवहारहेतुः कालः ।

स चैको विभुर्नित्यश्च ॥ १५ ॥

प्राच्यादिव्यवहारहेतुर्दिक् ।

सा चैका विभ्वी नित्या च ॥ १६ ॥

ज्ञानाधिकरणमात्मा ।

स द्विविधः परमात्मा जीवात्मा च ।

तत्रेश्वरः सर्वज्ञः परमात्मैक एव ।

जीवात्मा प्रतिशरीरं भिन्नो विभुर्नित्यश्च ॥ १७ ॥

सुखाद्युपलब्धिसाधनमिन्द्रियं मनः ।

तच्च प्रत्यात्मनियतत्वादनन्तं परमाणुरूपं नित्यं

च ॥ १८ ॥

चक्षुर्मात्रग्राह्यो गुणो रूपम् ।

तच्च शुक्लनीलपीतरक्तहरितकपिशचिन्न

भेदात्सप्तविधम् ।

पृथिवीजलतेजोवृत्तिः ।

तत्र पृथिव्यां सप्तविधम् ।

अभास्वरशुक्लं जले ।

भास्वरशुक्लं तेजसि ॥ १९ ॥

रसनग्राह्यो गुणो रसः ।

स च मधुराम्ललवणकटुकषायतिक्तभेदात्

षड्विधः ।

पृथिवीजलवृत्तिः । तत्र पृथिव्यां षड्विधः ।

जले मधुर एव ॥ २० ॥

घ्राणग्राह्यो गुणो गन्धः ।

स द्विविधः सुरभिरसुरभिश्च ।  
पृथिवीमात्रवृत्तिः ॥ २१ ॥  
त्वग्निन्द्रियमात्रग्राह्यो गुणः स्पर्शः ।  
स च त्रिविधः शीतोष्णानुष्णाशीतभेदात् ।  
पृथिव्यप्तेजोवायुवृत्तिः ।  
तत्र शीतो जले ।  
उष्णस्तेजसि ।  
अनुष्णाशीतः पृथिवीवाय्वोः ॥ २२ ॥  
रूपादिचतुष्टयं पृथिव्यां पाकजमनित्यं च ।  
अन्यत्र अपाकजं नित्यमनित्यं च ।  
नित्यगतं नित्यम् ।  
अनित्यगतमनित्यम् ॥ २३ ॥  
एकत्वादिव्यवहारहेतुः संख्या ।  
सा नवद्रव्यवृत्तिः एकत्वादिपरार्धपर्यन्ता ।  
एकत्वं नित्यमनित्यं च ।  
नित्यगतं नित्यम् ।  
अनित्यगतमनित्यम् ।  
द्वित्वादिकं तु सर्वत्राऽनित्यमेव ॥ २४ ॥  
मानव्यवहारासाधारणकारणं परिमाणम् ।  
नवद्रव्यवृत्तिः ।  
तच्चतुर्विधम् ।  
अनु महद्दीर्घं ह्रस्वं चेति ॥ २५ ॥  
पृथग्व्यवहारासाधारणकारणं पृथक्त्वम् ।  
सर्वद्रव्यवृत्तिः ॥ २६ ॥  
संयुक्तव्यवहारहेतुः संयोगः ।  
सर्वद्रव्यवृत्तिः ॥ २७ ॥  
संयोगनाशको गुणो विभागः ।  
सर्वद्रव्यवृत्तिः ॥ २८ ॥  
परापरव्यवहारासाधारणकारणे परत्वापरत्वे ।

पृथिव्यादिचतुष्टय मनोवृत्तिनी ।  
 ते द्विविधे दिक्कृते कालकृते च ।  
 दूरस्ते दिक्कृतं परत्वम् ।  
 समीपस्थे दिक्कृतमपरत्वम् ।  
 ज्येष्ठे कालकृतं परत्वम् ।  
 कनिष्ठे कालकृतमपरत्वम् ॥ २९ ॥  
 आद्यपतनासमवायिकारणं गुरुत्वम् ।  
 पृथिवीजलवृत्ति ॥ ३० ॥  
 आद्यस्यन्दनासमवायिकारणं द्रवत्वम् ।  
 पृथिव्यप्तेजोवृत्ति ।  
 तद्विविधं सांसिद्धिकं नैमित्तिकं च ।  
 सांसिद्धिकं जले ।  
 नैमित्तिकं पृथिवीतेजसोः ।  
 पृथिव्यां घृतादावग्नि संयोगजं द्रवत्वम् ।  
 तेजसि सुवर्णादौ ॥ ३१ ॥  
 चूर्णादिपिण्डीभावहेतुर्गुणः स्नेहः ।  
 जलमात्रवृत्तिः ॥ ३२ ॥  
 श्रोत्रग्राह्यो गुणः शब्दः आकाशमात्रवृत्तिः ।  
 स द्विविधः ध्वन्यात्मकः वर्णात्मकश्च ।  
 तत्र ध्वन्यात्मकः भेर्यादौ ।  
 वर्णात्मकः संस्कृतभाषादिरूपः ॥ ३३ ॥  
 सर्वव्यवहारहेतुर्गुणो बुद्धिर्ज्ञानम् ।  
 सा द्विविधा स्मृतिरनुभवश्च ।  
 संस्कारमात्रजन्यं ज्ञानं स्मृतिः ।  
 तद्भिन्नं ज्ञानमनुभवः ।  
 स द्विविधः यथार्थोऽयथार्थश्च ।  
 तद्वति तत्प्रकारकोऽनुभवो यथार्थः ।  
 यथा रजते इदं रजतमिति ज्ञानम् ।  
 सैव प्रमेत्युच्यते ।  
 तदभाववति तत्प्रकारकोऽनुभवोऽयथार्थः ।

यथा शुक्ताविदंरजतमिति ज्ञानम् ।  
सैव अप्रमेत्युच्यते ॥ ३४ ॥

यथार्थनुभवश्चतुर्विधः  
प्रत्यक्षानुमित्युपमितिशाब्दभेदात् ।  
तत्करणमपि चतुर्विधं  
प्रत्यक्षानुमानोपमानशब्दाभेदात् ॥ ३५ ॥

असाधारणं कारणं करणम् ।  
कार्यनियतपूर्ववृत्ति कारणम् ।  
कार्यं प्रागभावप्रतियोगि ॥ ३६ ॥

कारणं त्रिविधं समवाय्यसमवायिनिमित्तभेदात् ।  
यत्समवेतं कार्यमुत्पद्यते तत्समवायिकारणम् ।  
यथा तंतवः पटस्य पटश्च स्वगतरूपादेः ।  
कार्येण कारणेन वा सहैकस्मिन्नर्थे समवेतत्वे सति  
यत्कारणं  
तदसमवायिकारणम् ।  
यथा तंतुसंयोगः पटस्य तन्तुरूपं पटरूपस्य ।  
तदुभयभिन्नं कारणं निमित्तकारणम् ।  
यथा तुरीवेमादिकं पटस्य ।  
तदेतत्त्रिविधकारणमध्ये यदसाधारणं कारणं  
तदेव करणम् ॥ ३७ ॥

तत्र प्रत्यक्षज्ञानकरणं प्रत्यक्षम् ।  
इन्द्रियार्थसंनिकर्षजन्यं ज्ञानं प्रत्यक्षम् ।  
तद्विधं निर्विकल्पकं सविकल्पकं चेति ।  
तत्र निष्प्रकारणं ज्ञानं निर्विकल्पकं यथेदं  
किञ्चित् ।  
सप्रकारकं ज्ञानं सविकल्पकं यथा डित्थोऽयं  
ब्राह्मणोऽयं श्यामोऽयं  
पाचकोऽयमिति ॥ ३८ ॥

प्रत्यक्षज्ञानहेतुरिन्द्रियार्थसंनिकर्षः  
षड्विधः ।

संयोगः संयुक्तसमवायः संयुक्तसमवेतसमवायः  
समवायः

समवेतसमवायः विशेषणविशेष्यभावश्चेति ।

चक्षुषा घटप्रत्यक्षजनने संयोगः संनिकर्षः ।

घटरूपप्रत्यक्षजनने संयुक्तसमवायः

संनिकर्षः ।

चक्षुः संयुक्ते घटे रूपस्य समवायात् ।

रूपत्वसामान्यप्रत्यक्षे संयुक्तसमवेतसमवायः

संनिकर्षः ।

चक्षुः संयुक्ते घटे रूपं समवेतं तत्र

रूपत्वस्य समवायात् ।

श्रोत्रेण शब्दसाक्षात्कारे समवायः संनिकर्षः

कर्णविवरवर्त्याकाशस्य

श्रोत्रत्वात् शब्दस्याकाशगुणत्वाद्गुणगुणिनोश्च

समवायात् ।

शब्दत्वसाक्षात्कारे समवेतसमवायः संनिकर्षः

श्रोत्रसमवेते शब्दे

शब्दत्वस्य समवायात् ।

अभावप्रत्यक्षे विशेषणविशेष्यभावः संनिकर्षः

घटाभाववद्भूतलमित्यत्र

चक्षुः संयुक्ते भूतले घटाभावस्य विशेषणत्वात् ।

एवं संनिकर्षषट्कजन्यं ज्ञानं प्रत्यक्षं

तत्करणमिन्द्रियं

तस्मातिन्द्रियं प्रत्यक्षप्रमाणमिति सिद्धम् ॥ ३९ ॥

अनुमितिकरणमनुमानम् ।

परामर्शजन्यं ज्ञानमनुमितिः ।

व्याप्तिविशिष्टपक्षधर्मताज्ञानम् ।

यथा वह्निव्याप्यधूमवानयं पर्वत इति ज्ञानं

परामर्शः ।

तज्जन्यं पर्वतो वह्निमानिति ज्ञानमनुमितिः ।

यत्र यत्र धूमस्तत्र तत्राग्निरिति साहचर्यनियमो



व्याप्तिः ।

व्याप्यस्य पर्वतादिवृत्तित्वं पक्षधर्मता ॥ ४० ॥

अनुमानं द्विविधं स्वार्थं परार्थं च ।

तत्र स्वार्थं स्वानुमितिहेतुः तथाहि स्वायमेव

भूयोदर्शनेन यत्र यत्र

धूमस्तत्र तत्राग्निरिति महानसादौ व्याप्तिं गृहीत्वा

पर्वतसमीपं गतः

तद्गते चाग्नौ सन्दिहानः पर्वते धूमं पश्यन्व्याप्तिं

स्मरति यत्र यत्र

धूमस्तत्र तत्राग्निरिति ।

तदनन्तरं वह्निव्याप्यधूमवानयं पर्वत इति

ज्ञानमुत्पद्यते अयमेव

लिङ्गपरामर्श इत्युच्यते ।

तस्मात्पर्वतो वह्निमानिति ज्ञानमनुमितिः उत्पद्यते ।

तदेतत्स्वार्थानुमानम् ।

यत्तु स्वयं धुमाग्निमनुमाय परंप्रतिबोधयितुं

पञ्चावयव वाक्यं प्रयुज्यते

तत्परार्थानुमानम् ।

यथा पर्वतो वह्निमान्धूमत्वाद्यो यो धूमवान्स

वह्निमान्यथा महानसः तथा

चायं तस्मात्तथेति ।

अनेन प्रतिपादितालिङ्गात्परोऽप्यग्निं प्रतिपद्यते ॥ ४१ ॥

प्रतिज्ञाहेतूदाहरणोपनयनिगमनानि पञ्चावयवाः ।

पर्वतो वह्निमानिति प्रतिज्ञा ।

धूमवत्त्वादिति हेतुः ।

यो यो धूमवान्स वह्निमान्यथा महानस इत्युदाहरणम् ।

तथा चायमित्युपनयः ।

तस्मात्तथेति निगमनम् ॥ ४२ ॥

स्वार्थानुमितिपरार्थानुमित्योः लिङ्गपरामर्श एव

करणम् ।

तस्माल्लिङ्गपरामर्शोऽनुमानम् ॥ ४३ ॥

लिङ्गं त्रिविधम् ।

अन्वयव्यतिरेकि केवलान्वयि केवलव्यतिरेकि चेति ।

अन्वयेन व्यतिरेकेण च व्याप्तिमदन्वयव्यतिरेकि ।

यथा वह्नौ साध्ये धूमवत्त्वम् ।

यत्र धूमस्तत्राग्निर्यथा महानस इत्यन्वयव्याप्तिः ।

यत्र वह्निर्नास्ति तत्र धूमोऽपि नास्ति यथा महाहिद

इति व्यतिरेकव्याप्तिः ।

अन्वयमात्रव्याप्तिकं केवलान्वयि ।

यथा घटोऽभिधेयः प्रमेयत्वात्पटवत् ।

अत्र प्रमेयत्वाभिधेयत्वयोः व्यतिरेकव्याप्तिर्नास्ति

सर्वस्यापि

प्रमेयत्वादभिधेयत्वाच्च ।

व्यतिरेकमात्रव्याप्तिकं केवलव्यतिरेकि यथा

पृथिवीतरेभ्यो भिद्यते गन्धवत्त्वात् ।

यदितरेभ्यो न भिद्यते न तद्गन्धवद्यथा जलम् ।

न चेयं तथा ।

तस्मान्न तथेति ।

अत्र यद्गन्धवत्तदितरभिन्नमित्यन्वयदृष्टान्तो

नास्ति पृथिवीमात्रस्य

पक्षत्वात् ॥ ४४ ॥

सन्दिग्धसाध्यवान्पक्षः ।

यथा धूमवत्त्वे हेतौ पर्वतः ।

निश्चितसाध्यवान्सपक्षः यथा तत्रैव महानसम् ।

निश्चितसाध्याऽभाववान्विपक्षः यथा तत्रैव

महाहृदः ॥ ४५ ॥

सव्यभिचारविरुद्धसत्प्रतिपक्षासिद्धबाधिताः पञ्च

हेत्वाभासाः ।

सव्यभिचारोऽनैकान्तिकः ।

स त्रिविधः साधारणासाधारणानुपसंहारिभेदात् ।

तत्र साध्याभाववद्भूतिः साधारणोऽनैकान्तिकः यथा

पर्वतो वह्निमान्प्रमेयत्वादिति ।  
 प्रमेयत्वस्य वह्न्यभाववति हृदे विद्यमानत्वात् ।  
 सर्वसपक्षविपक्षव्यावृत्तः पक्षमात्रवृत्तिः  
 असाधारणः ।  
 यथा शब्दो नित्यः शब्दत्वादिति ।  
 शब्दत्वं हि सर्वेभ्यो नित्येभ्योऽनित्येभ्यश्च  
 व्यावृत्तं शब्दमात्रवृत्तिः ।  
 अन्वयव्यतिरेकदृष्टान्तरहितोऽनुपसंहारी ।  
 यथा सर्वमनित्यं प्रमेयत्वादिति ।  
 अत्र सर्वस्यापि पक्षत्वादृष्टान्तो नास्ति ।  
 साध्याभावव्याप्तो हेतुर्विरुद्धः ।  
 यथा शब्दो नित्यः कृतकत्वादिति ।  
 कृतकत्वं हि नित्यत्वाभावेनाऽनित्यत्वेन व्याप्तम् ।  
 यस्य साध्याभावसाधकं हेत्वन्तरं विद्यते स  
 सत्प्रतिपक्षः ।  
 यथा शब्दो नित्यः श्रावणत्वाच्छब्दत्ववत् ।  
 शब्दोऽनित्यः कार्यत्वाद्धटवत् ।  
 असिद्धस्त्रिविधः आश्रयासिद्धः स्वरूपासिद्धो  
 व्याप्यत्वासिद्धश्चेति ।  
 आश्रयासिद्धो यथा गगनारविन्दं सुरभि  
 अरविन्दत्वात्सरोजारविन्दवत् ।  
 अत्र गगनारविन्दमाश्रयः स च नास्त्येव ।  
 स्वरूपासिद्धो यथा शब्दो गुणश्चाक्षुषत्वात् ।  
 अत्र चाक्षुषत्वं शब्दं नास्ति शब्दस्य  
 श्रावणत्वात् ।  
 सोपाधिको हेतुः व्याप्यत्वासिद्धः ।  
 साध्यव्यापकत्वे सति साधनाव्यापकत्वमुपाधिः ।  
 साध्यसमानाधिकरणात्यन्ताभावाप्रतियोगित्वं  
 साध्यव्यापकत्वम् ।  
 साधनवन्निष्ठात्यन्ताभावप्रतियोगित्वं  
 साधनाव्यापकत्वम् ।  
 पर्वतो धूमवान्वह्निमत्वादित्यत्रार्द्रेन्धनसंयोग

उपाधिः ।

तथाहि ।

यत्र धूमस्तत्रार्द्रेन्धनसंयोग इति साध्यव्यापकता ।

यत्र वह्निस्तत्रार्द्रेन्धनसंयोगो नास्त्ययोगोलके

आर्द्रेन्धनसंयोगाभावादिति

साधनाव्यापकता ।

एवं साध्यव्यापकत्वे अस्ति

साधनाव्यापकत्वार्द्रेन्धनसंयोग उपाधिः ।

सोपाधिकत्वाद्बहिमत्त्वं व्याप्यत्वासिद्धम् ।

यस्य साध्याभावः प्रमाणान्तरेण निश्चितः स

बाधितः ।

यथा वह्निरनुष्णो द्रव्यत्वाज्जलवत् ।

अत्रानुष्णत्वं साध्यं तदभाव उष्णत्वं

स्पर्शनप्रत्यक्षेण गुह्यते

इति बाधितत्वम् ॥ ४६ ॥

उपमितिकरणमुपमानम् ।

संज्ञासंज्ञिसम्बन्धज्ञानमुपमितिः ।

तत्करणं सादृश्यज्ञानम् ।

अतिदेशवाक्यार्थस्मरणमवान्तर व्यापारः ।

तथा हि

कश्चिद्गवयशब्दार्थमजानन्कुतश्चिदारण्यकपुरुषाद्गोसदृशो

गवय इति श्रुत्वा वन गतो वाक्यार्थ

स्मरन्गोसदृशं पिण्डं पश्यति ।

तदनन्तरमसौ गवयशब्दवाच्य

इत्युपमितिरुत्पद्यते ॥ ४७ ॥

आप्तवाक्यं शब्दः ।

आप्तस्तु यथार्थवक्ता ।

वाक्यं पदसमूहः ।

यथा गामानयेति ।

शक्तं पदम् ।

अस्मात्पदादयमर्थो बोद्धव्य इतीश्वरसंकेतः

शक्तिः ॥ ४८ ॥

आकाङ्क्षा योग्यता संनिधिश्च वाक्यार्थज्ञानहेतुः

पदस्य

पदान्तरव्यतिरेकप्रयुक्तान्वयाननुभावकत्वमाकाङ्क्षा ।

अर्थाबोधो योग्यता ।

पदानामविलम्बेनोच्चारणं संनिधिः ॥ ४९ ॥

आकाङ्क्षादिरहितं वाक्यप्रमाणम् ।

यथा गौरश्चः पुरुषो हस्तीति न

प्रमाणमाकाङ्क्षविरहात् ।

अग्निना सिञ्चेदिति न प्रमाणं योग्यताविरहात् ।

प्रहरे प्रहरेऽसहोच्चारितानि गामानयेत्यादिपदानि न

प्रमाणं सांनिध्याभावात् ॥ ५० ॥

वाक्यं द्विविधम् ।

वैदिकं लौकिकं च ।

वैदिकमीश्वरोक्तत्वात्सर्वमेव प्रमाणम् ।

लौकिकं त्वाप्तोक्तं प्रमाणम् ।

अन्यदप्रमाणम् ॥ ५१ ॥

वाक्यार्थज्ञानं शब्दज्ञानम् ।

तत्करणं शब्दः ॥ ५२ ॥

अयथार्थानुभवस्त्रिविधः संशयविपर्ययतर्कभेदात् ।

एकस्मिन्धर्मिणि विरुद्धनानाधर्मवैशिष्ट्यावगाहि

ज्ञानं संशयः ।

यथा स्थाणुर्वा पुरुषो वेति ।

मिथ्याज्ञानं विपर्ययः ।

यथा शुक्तौ इदं रजतमिति ।

व्याप्यारोपेण व्यापकारोपस्तर्कः यथा यदि वह्निर्न

स्यात्तर्हि धूमोऽपि न स्यादिति ॥ ५३ ॥

स्मृतिरपि द्विविधा ।

यथार्थायथार्था च ।

प्रमाजन्या यथार्था ।

अप्रमाजन्याऽयथार्था ॥ ५४ ॥  
 सर्वेषामनुकूलतया वेदनीयं सुखम् ॥ ५५ ॥  
 सर्वेषां प्रतिकूलतया वेदनीयं दुःखम् ॥ ५६ ॥  
 इच्छा कामः ॥ ५७ ॥  
 क्रोधो द्वेषः ॥ ५८ ॥  
 कृतिः प्रयत्नः ॥ ५९ ॥  
 विहितकर्मजन्यो धर्मः ॥ ६० ॥  
 निषिद्धकर्मजन्यस्त्वधर्मः ॥ ६१ ॥  
 बुद्ध्यादयोऽष्टावात्ममात्रविशेषगुणाः ॥ ६२ ॥  
 बुद्धीच्छा प्रयत्ना द्विविधाः ।  
 नित्या अनित्याश्च ।  
 नित्या ईश्वरस्यानित्या जीवस्य ॥ ६३ ॥  
 संस्कारस्त्रिविधः ।  
 वेगो भावना स्थितिस्थापकश्चेति ।  
 वेगः पृथिव्यादिचतुष्टयमनोवृत्तिः ।  
 अनुभवजन्या स्मृतिहेतुर्भावना ।  
 आत्ममात्रवृत्तिः ।  
 अन्यथाकृतस्य पुनस्तदवस्थापकः स्थितिस्थापकः  
 कटादिपृथिवीवृत्तिः ॥ ६४ ॥  
 चलनात्मकं कर्म ।  
 ऊर्ध्वदेशसंयोगहेतुरुत्क्षेपणम् ।  
 अधोदेशसंयोगहेतुरपक्षेपणम् ।  
 शरीरसंनिकृष्टसंयोगहेतुराकुञ्चनम् ।  
 विप्रकृष्टसंयोगहेतुः प्रसारणम् ।  
 अन्यत्सर्वं गमनम् ।  
 पृथिव्यादिचतुष्टयमनोमात्रवृत्ति ॥ ६५ ॥  
 नित्यमेकमनेकानुगतं सामान्यं  
 द्रव्यगुणकर्मवृत्ति ।

तद्विविधं परापरभेदात् ।

परं सत्ता ।

अपरं द्रव्यत्वादिः ॥ ६६ ॥

नित्यद्रव्यवृत्तयो व्यावर्तका विशेषाः ॥ ६७ ॥

नित्यसम्बन्धः समवायः ।

अयुतसिद्धवृत्तिः ।

ययोर्द्वयोर्मध्ये

एकमविनश्यदपराऽश्रितमेवावतिष्ठते

तावयुतसिद्धौ

यथा अवयवाऽवयविनौ क्रियाक्रियावन्तौ जातिव्यक्ती

विशेषनित्यद्रव्ये चेति ॥ ६८ ॥

अनादिः सान्तः प्रागभावः ।

उत्पत्तेः पूर्वं कार्यस्य ।

सादिरनन्तः प्रध्वंसः ।

उत्पत्यनन्तरं कार्यस्य ।

त्रैकालिकसंसर्गावच्छिन्नप्रतियोगिताकोऽत्यन्ताभावः ।

यथा भूतले घटो नास्तीति ।

तादात्म्यसम्बन्धावच्छिन्नप्रतियोगिताकोऽन्योन्याभावः ।

यथा घटः पटो नेति ॥ ६९ ॥

सर्वेषां पदार्थानां यथायथमुक्तेष्वन्तर्भावात्सप्तैव

पदार्था इति सिद्धम् ॥ ७० ॥

कणादन्यायमतयोर्बालव्युत्पत्तिसिद्धये ।


अन्नंभट्टेन विदुषा रचितस्तर्कसंग्रहः ॥


इति श्रीमहामहोपाध्याय

अन्नंभट्टविरचिततर्कसंग्रहः समाप्तः ॥

Encoded by Vlad Sovarel (vlad.sovarel at yahoo.com)

Proofread by Vlad Sovarel, Br. Chaitanya Vijay

——  
*Tarka-Sangraha of Annambhatta*  
pdf was typeset on March 24, 2024

——  
Please send corrections to [sanskrit@cheerful.com](mailto:sanskrit@cheerful.com)

